

መዓስ ሎሚ ኹይና ተደፊርና!!

- ሜዳ ክንስለፍ ቀለቤት ቃልኪዳና ምስ ተሓደግና፤
- ሮሜር ሰዓትካ ንሓላፊ እያ ትግባእ ተባሂሉ ምስ ተሃገርና፤
- ድያቆናት ካብ ኣብያተ ክርስትያናት ኣድባራትን ወርቅን ብሩርን መሳቕል ሓዘም ክስለፉ ምስ ተገብረ፤
- ኣዴታት ብሃገራዊ ስምዒት ኣረሳሲንካ ወርቅንን ጨርቅንን ተገፊፉ ተኸዚኑ ምስ ተረፈ፤
- ኣቱም/ኣንትን፣ ኣቦይ ዓብዱ፣ ኣደይ ዓባይ፣ ዝብል ክብሪ ተሪፉ፣ ኣንታ ሰብኣይ፣ ኣንቲ ሰበይቲ፣ ምስ ተባህለ፤
- ኣብ ታዕሊም፣ ንሓውኻ ወዲ ዓድኻ፣ ሰላም ከይትብል፣ ከይተዕልል ምስ ተኸልከለ፤
- ታዕሊም ክሳብ ትውድእ ምስ ማንም ሰብ ከይትዛረብ ተባሂልካ ክትዕዘም ምስ ተኣዘዘ፤
- ኣብ ምዝገባ ኦርጌኒ፣ ክሳብ ኣቦኡ ንኣቦሓጎኻ ትሕተትሞ፣ ሓረግካ ተፈሊጡ ከኣ፣ ወይ መራሒ፣ ወይ መጋቢ ናይ ሰራዊት ክትኸውን ምስ ተፈርደ፤
- ብጻይ እክለ/እክሊት ኣቦይ ኣተወ/ኣተወት ኢልካ ምስ ሓተትካ፣ ንዓኻ ዝምልከት ኣይኮነን ምስጢር ንምፍላጥ ህርድግ ኣይትብል ምስ ተባህለ፤
- ኣብ ባህልናን ታሪኽናን ጻል ኣንስተይቲ ንሕልፊት እምበር ሞት ኣይትፍረድን ዝነበረ፣ ሰለስተ ምሩቓት ጅኡሎጂስትስ **ተጋደልቲ ደሃብ ተስፋማርያምን ፣ ኣረጋሽ መልኣክን ወርቁን፣** ኣብ ቅድመ ግንባር መድቡና ስለ ዝበላ ንሞት ምስተፈርዳ፤
- ዘይገበርካዮ ገበናት ኣሰኪሙ፣ ሓለዎ ሰውራ ዳጉኑ፣ ኣነ ሰላዩ እየ ኢልካ ተናዘዝ ክንምሕረካ ተባሂልካ ትቕጥቕጥ እሞ፣ መሪሩካ እወ ምስ በልካ ከኣ መጋብኣያ ኣኪቡ እንታይ ትፈርድዎ ተባሂሉ፣ ብብጻቱ/ብብጻታ ሞት ምስ ተፈርደ/ተፈርደት፣
- ክሲ ከይተመስረቶ ሓውኻ ይእሰር፣ ተሓተትካ ንስኻ እውን ትእሰር፣ ህዝቢ ተተላዕለ ከኣ ካባና **ንላዕሊ ዝሓልየሉ የለን** ኪዱ፣ ተባሂሉ ምስተሸካዕለለ፤

- ንሓደ አውራጃ/ሃይማኖት በቲ ካልእ አውራጃ/ሃይማኖት አቐጥቂጡ፣ ተጠውዮ ዘራይ ክመስል ኣነ ዘይፈልጦዮ ነይሩ፣ ሕጂ ተራኹምዮ በልዎም እናተባህለ በብእብረ ምስተጀላለጥና፣

- ኩናት ወሊዑ ይሕባእ እም፣ ኣነ ኣይነበርኩን ደይ በዓል ውጭ፣ በዓል ጉጭ፣ በዓል ርእሲ ምራኽ፣ ወዲ ዕዘት፣ በዓል ህበይ፣ በዓል እከይ፣ እዮም ጌሮም እናበለ ኣብ ነንሕድሕድና ምስጣፋኣና፣

- ኣብ ሜዳ ዓይነት ዝምድናና ምስ ደርግን፣ ወያነን፣ ሃያላን መንግስታትን፣ ካልኣ ሃገራትን፣ እንታይ እዩ እንተበልካ፣ ዝምልከቶ ኣካል ኣሎ፣ ትም በል ተባሂልካ ምስተዳሃልካ፣

- ደቀንስትዮ ዲና ንውድብ ደቂተባዕትዮ? ዝብል መጽናዕቲ ግበሩ ተባሂሉ፣ ከም ዘመነ ጊላነት፣ ሰብኡት ከም ጊሎት ኣብ ድላይካ ትሸጦም አቕሑት ምኃኖም፣ ኣደ ግን ወሊዳ ደቃ ትምግብ፣ ተምህር፣ ተዕቢ፣ ንሳ ስለ ዝኾነት ተባዕትዮ ኣይትገደሱሎም ተባሂሉ፣ ኣዴታት ዘዕወረ ናይ 40 ዓመት ስርሒት ምስ ተገብረ፣

- ናይ ደቀንስትዮ ተራ ድሕሪ ናጽነት ኣብ ቤት ጥራይ ተወሲኑ፣ ተርኣን ኣብዚ ድዩ ክውዳእ ምስ ተባህለ፣ እንታይ ደኣ ደሊኹም ተባሂሉ ምስተሸካዕለሉ፣

- ደቅና ኣብ ድፋዓትን፣ መደበራትን፣ ንቐጣታትን፣ መጻወትን መዘናግዕን መራሕቲ ህግደፍ ክኾና ምስ ተገብረ፣

- ሒዝናዮ ዝኣተና ንብረትን ብረትን ናይ ውድብ እምበር ናይ ህዝቢ ኣይኮነን ምስ ተባህለ፣

- መሬት ተዘሚቱ፣ ወርቂ ተኃዒቱ፣ ናይ መንግስቲዮ ተባሂሉ፣ ካብ ህዝቢ ተመንዚዑ ተደሌና ንሸጦ ተደሌና ንልውጦ ምስ ተባህለ፣

- ስድራቤት ኤርትራ ናትናያ፣ ቆልዑ ንዓና ተፍሪ፣ ንሕና ከኣ ከም ጥሪት ነፍሮምን ንመልሶምን፣ ምስ ተባህለ፣

- ንብኣማኢት ኣሸሓት ዝቐጸሩ መንእሰያትና፣ ብጉልባብ ሃገራዊ ኣገልግሎት፣ ኣይትምህርቲ፣ ኣይስራሕ፣ ኣይማሕረስ ኣይንግዲ፣ ኣይመርዓ ኣይደርዓ፣ ኮይኖም ዝሃደሙ ከኣ ግዳያት በደዊንን፣ ስጥመተ ባሕርን ምስኩኑ፣

- ብማእለማ (ባይ ዲዛይን) ሓማሴናይ ኣበይ ከገልግል፣ ሰራወታይ ኣበይ ክሰርሕ፣ ከለጉዘታይ ኣበይ ክነብር፣ ቆለታይ፣ እንታይ ክገብር፣ ኣብ ዘዝተሓዘኣሉ ግንባራት ናይ ወፍሪ ተወዲቡ ንዘለኣለም ክበታተንን፣ ብሓደ ንኸይሰርሕን ምስተገብረ፣

- ሓንቲ ዝነበረትና ዩኒቨርሲቲ ኣይተድልዮናን ደብዳቤ ተባሂላ ክትዕጽፍ፣ መምሃራና ኣኪቡ፣ ካብ ሕጂ ንደሓ ኣይተድልዮናን፣ ኣብ ድላይኩም ተሳታፊኩም ክትነበሩ ትኽእሉ ኢኹም ምስ ተባህለ፣

- መራሕቲ ሃይማኖት ክርስትናን፣ እስልምናን፣ ጅሆቫን፣ ጳንጤን፣ ኣብዚ ኣተዉ ዘይበሃል ምስጥፍኡም፣

- ናይ ኣርቶዶክሳዊት ተዋህዶ ቤተክርስቲያን ፓትርያርክና **ጅግና ርእሰ ሊቃነ ጳጳሳት ኣቡነ ኣንጦንዮስ** ስብከተወንጌል መንእሰያት ደው ከብሉ ኣይፋል ስለ ዝበሉ ኣብ ማእሰርቲ ምስ ተሰወሩ፣

- ብሓደ መኪርካ፣ ሎምስ ዝወለደት ትውለድ ኢልካ **ጅግና ኮሎኔል ሰዒድ ዓሊ ሕጃይ** ኣምራሕካ፣ ታንክታትካ ደሚርካ ድሕሪ ምኽታት፣ ኣብ ክንዲ ኢደይ ኢድካ ኢልካ ሆይ ማርያም ሓግዝና ኣብ ክንዲ ምባል፣ ነፍስኻ ፈቲኻ ምስተጋዳዳዕካ፣

- ብዘይካ መሳቕሎም መሳርያ ዘይብሎም **ኣርባዕተ ጀጋኑ ኣቡናት ካቶሊካዊት ቤተክርስቲያን ኣባ መንግስትኣብ፣ ኣባ ቶማስ፣ ኣብ ኪዳነን፣ ኣባ ፍቕረማርያምን** ንህይወቶም ከይፈርሑ፣ ክታሞም ከይተረፈ ኣብ ወረቓት ዘስፈሩ፣ ሓውኻ ኣቤሎ፣ ሓፍትኻ ኣቤላ፣ ኢሎም ክሓቱ ከለዉ፣ መዳፍዕን፣ ታንክታትን ዘምርሑ፣ ዝናራት ጠያይት ዝተዓጠቁ፣ ኣሸሓት ሰራዊት ዘኸተቱ ጀነራላት ግን፣ ኣሕዋቶም ኣበይ ከምዘለዉ እናፈልጡ ከለዉ ኣፎም ተለጉሙ ትም ምስበሉ፣

- ሕጊ ተማሂረ፣ ሳይንስ ተመራማረ፣ “እናበልካባ ጨለነት” ኢልካ ሰኑይ ክሸክዕለል ውዒሉ፣ ንጽብሒቱ ሓታቲ መንእሰይ ብመኪና ተረጊጹ ክጠፍእ ምስ ተገብረ፣

- ምሁራት፣ ስነጥበባውያን፣ ፈላጣት ዓበይቲ ዓድን፣ ተተሳሕሶም ገለ ኣብ ባሕሪ ክሰጥሙ፣ ገለ ከኣ ኣሰር ዘይብሎም ክጠፍኡ ምስ ተገብረ፣

- ሕማም ልቢ ነይራቶ፣ ብዝሒደም ከቢዳቶ፣ ብስድራቤቱ ብስጭት ነይርዎ፣ መዓንጥኡ ሓሪሩ መይቱ እናተባህለ፣ ብልቓጥን ሰዓልን ዝበሃላ ናይ መርዚ ከነናታት ኣብ መግብን መስተን እናእተኻ ዘዝበለጸ ዜጋ ምስሃለቐ፣

- ጎማ ነፊሳቶ፣ ፍሬኖ ተበቲኻቶ፣ ኣውቲስታ ሰትዩ ነይሩ፣ ጅሃድ ከሚን ሒዞም ጸኒሖም፣ ወያኔ ዝለኣኸቶም ፈንጂ ኣጸዊዶም ቀቲሎምም እናተባህለ መዓንጣ ኣለዎም ዝበሃሉ ጀነራላት ብድርብ ጥራይ ዘይኮነ፣ ኣርባዕተ ጀነራላት ብሓደ ስርሒት እናተመንቀሱ ርእሰኻ ኣድኒንካ ትም ምስተህለ፣

• ቅዋም ተነዲፉ፣ ጸዲቕ ክትግበር ምስ ተባህለ ናይ ዶብ ውግእ ኣሳቢብካ ዓሰርተታት ኣሸሓት መንእሰያት ኣጥፊእካ ቅዋም ከም ዘይትግበር ምስ ተገብረ፣

• ህዝባዊ መንግስቲ፣ ዲሞክራሲያዊ ስርዓት፣ ባይቶ፣ ምርጫታት መዓሰዩ ዝጅመር ምስ ተባህለ፣ ምርጫ ዲኻ ዝበልካ “ኢለክሽንስ”? ምናልባት ድሕሪ 3 ወይ 4 ዓሰርተታት፣ ኣብ ወርቃዊ ኢዮቢልዮ ወይ ካብኡ ዝንበዝሕ ተባሂሉ ከም ጡብ ኣዴኹም ቅበጽዎ ምስተባህለና፣ ኣይውዕልናን-እንታይበልካ!! ዝብል ምስ ተሳእነ፣

• ንናጽነት ኤርትራ ዝተዋግኡ ሓርበኛታት ኣብ ማይሓባር መሰሎም ኣብ ዝሓተትሉ ግዜ ብጭካኔ ተኹሲ ክኸፈተሎም ምስተኣዘ፣

• ሕጊ የለ፣ ክሲ የለ፣ ቤት ፍርዲ የለ፣ ፍትሒ የለ፣ ኮይኑ ዝተኣሰረ ኣበይ ከምዘሎ ኣይንፈልጥን ግን ከነዳልየኩም ንኸእል ምስተባህለ፣

• ለውጢ የድሊ ኣሎ ዝበሉ ሓርበኛታት ሰበስልጣን ኣሸሓት ገንዘብ ካብ ጸላኢ ተቐቢሎም ተባሂሉ ኣብ ጎዳኡ ቤት ማእሰርተታት ምስ ተዳጉኑ፣

• ባዕላቶም ኣሲሮም፣ መእሰሪኻ ትፈልጥዶ ይብሉኻም፣ ኣይፈልጥን ምስበልካ፣ በል ክሳብ ተፈልጥ ኣብኣ ጽናሕ ምስተባህለ፣

• ጸሓፍትን፣ ጋዜጠኛታትን፣ ሰባት ኣንቓቕሕኩም፣ ሕቶታት ኣብዚሕኩም፣ ዘይምልከተኩም ሰሪሕኩም፣ ሲኣይ ኤይ ለኣኹ፣ ወያነ መወሎ እናተባህለ ዒራዒሮ ምስ ተቐብረ፣

• ንህልዊስ ይትረፍ፣ ንዝሞተ በዓል ስልጣን ነበርውን ይኹን ኣብ መሬቱ፣ ንኸቐበር ወይ ንኸይቐበር ዝውስን ሓደ ሰብ ጥራይ ምስ ኮነ፣

• ካብ ወጻኢ ዝኣቱ ሬሳ ቤተክርስቲያን መንግስቲ ዝሰለም ፍትሓት ክግበረሉ፣ ተዘይኮነ ከኣ ንቡር ክይረኽበ ክድፈን ምስተገብረ፣

• ህዝቢ ኣስመራ ኣብ ጽርግያ ወጺኡ “እግዚአ መሓረና ክርስቶስ” ስለ ዝበለ እዚ ምህልላ እዚ ካልእ ክይወልድ እንደገና ክይድገም፣ ምስተባህለ፣

• እቲ ስርዓት ኩሉ መጻወድያታት ተወዲእዎ ኣግኣዝያን ዝበሃል ምንቅስቓስ ኣለዓዒሉ፣ እስላምን ክርስቲያንን ኣብ ነንሕድሕዱ ከይተኣማመን ጥራይ ዘይኮነስ ደም ክፋሰስ ብዙሓት ጥሩፋት ኤርትራውያን ኣዋፊሩ ከፋልሰና፣ ጉልቡት ፋይናንሳዊ ደገፍ ዘለዎ ዋኒን ከፊቱ ከናቐተና ምስወዓለ፣

• ስድራቤታትና ፋሕፋሕ አቢሉ፣ ሀንጻታትና አፍሪሱ፣ ናብ ቤት ትምህርታት ሃይማኖታትናን፣ እምነታትናን፣ ባህልናን፣ ምስ መጻ ግን፣ ኣብ ኣስመራ ዘባ ኣኸርያ ሓላፊ ቤት ትምህርቲ ድያእ ኣል እስላምያ **ጅግና ኣቦና ሓጅ መሳ መሓመድ ኑር፣ ይአክል** ኣነስ ኣብዚኣ እመውት እምበር ብህይወተይ ከለኹ እዛ ቤት/ት እዚኣ ኣይትውረስን!! ወለድን ተመሃሮን ተንስኡ! ንኸብርናን መሰልናን ደው ንበል ምስ በሉ፣ ተኸሲ ተኸፊቱሎም፣ መምሃራንን፣ ወለድን ምስ ተአሰሩ፣ ኣብ መላእ ዓለም ዘለና እስላምን፣ ክርስትያንን ኤርትራውያንን፣ ኣጅኹም ምሳኹም ኣሎና ንምባል ኢና ኣብዚ ተኣኪብና ዘሎና!!!!

• ናይ ጥቅምቲ 31, 2017 ምንቅስቃስ ኣኸርያን ኣስመራን፣ ንኸብሪ፣ ባህልናን፣ ሃይማኖትናን፣ ስድራቤትናን፣ ንምክልኻል ደኣምበር፣ናይ እስልምና ሃይማኖት ጥሩፍነት መርኣያ ስለዘይኮነ፣ ኣብ መላእ ዓለም ዘለና ኤርትራውያን ክሳብ ዓወት ክንቅጽሎ ምጂና ነረጋግጽ!!!

ምፍልላይ ይአክል፣ ብሓባር ጸላኢና ንመክት!!!

ዓወት ንህዝቢ ኤርትራ! ልዑል ኣምላኽ ዝተባረኸ ይኹን!!!

አቐንዮላይ።

ሃይለማርያም ተ. ተስፋይ

ሕዳር 11, 2017